

2 TESALONIKA

Dini ghi n:ii ngê Póól Kódin mwiyé doon:aa dpodo, Yesu u yoo yélini Tesalonika dnya a ya, Póól ngê pweepwee pee ye ngmê dy:ââ ngê, u pi 1 Tesalonika. Wiki knî ngmêmî loo, pi knî ngmê Tesalonika a ndê dniye, Kódin a lee dniye, Póól ka mdoo y:oo a núw:o ngópu. Yi kópu u l:êê díy:o Póól ngê pweepwee pee m:uu d:êê ngê, Tesalonika tpémi ye dy:ââ ngê. Ala yi pweepwee pee.

1 ¹Mw:ââkó a tídê mbwó yoo, yélini Yesu u yoo vy:o ghê dniye, Tesalonika. Nê Póól, Sailas pini dê Timoti yi k:ii, ala pweepwee nmye nmîné dyede. Nmî Lémi Yesu Kédisu ngê nmî Mî Chóó Lémi ka a kââdí nmoo. ²Yi Lémi dê y:oo dny:oo a ngêêpî nmyo, mb:aamb:aa ngê nmye myedny:oo a vyuwu.

Póól p:uu y:oo nmî Mî u ngwo dnye kwunokwuno

³Nmî tídê mbwó yoo, dye ghi yintómu nmyi l:êê díy:o nmî Mî nmo kwunokwuno ngê, mu kópu u díy:o ala ngwo nmyi kélímî ndíî ngê a pyodopyodo, nmyi nuu ghi dmi numo nódo ndêndê ngê mye tóó.^a ⁴Yi kópu u l:êê díy:o Yesu u yoo knî yi vy:o nmyi pi dmi nmî chóó nmo kmîmî too. Yenmîmo, Tesalonika tpémi, yélini Yesu u yoo vy:o ghê dniye, k:omo tpile dono yilî wunê vyîmî ngópu, ngmênê nmî Lémi daa mb:iimb:ii ngópu, ntênê u kwo a kélímî té.^b

Chóó Lémi ngê ntââ u ngwo wa a vy:u

⁵Ala ngwo nmî Lémi u l:êê díy:o dono yilî nmyinê vyîmî ngmê, ngmênê nmî Mî ngê yoo ntênê yinê dpî kóté kwolo. Ntââ ye wa a vy:u, ngmênê ala kópu nmye wa vyi, nmyewo, U ntââ ngê dmye pyaa dmi, a kêê k:oo anyi ghê dmyeno.^c ⁶Nyââ, kópuni pi knî y:oo a d:uud:uu tumo, Chóó Lémi ngê ntênê wa pwila té. N:ii knî y:oo a mgîní vyîmî kîgha nmyoo, ntââ ye wa a vy:u,^d ⁷ala ngwo nmye mgîní vyîmî nyédi, díyoo mb:aamb:aa nmye wa a kê, nmo amyeda kê. Yi kópu wa d:uu, dini ghi n:ii ngê nmî Lémi Yesu, u enjel wêdêwêdê knî yi k:ii, mbóó p:uu wa ndê

^a 1:3 1 Tes 1:2-3 ^b 1:4 1 Tes 2:19-20 ^c 1:5 Pilipay 1:29 ^d 1:6 Lóma 12:19

dmi.^e ⁸Yi ngwo ndyuw:e wa t:aa ngmê, yélini yi lama Chóó Lémi daa tóó, myenté n:ii kní y:oo nmí Lémi Yesu u kópu dyuu mb:ii ngópu, yi ngwo wa kpada t:oo.^f ⁹Ntââ ye wa a vy:u, d:ud:umbiy:e wa dyênê té, wa kée té, u nkígh:ê daadnyi ya. Yi ngwo u pi ndî ngê wa pyódu, u wêdêwêdê ndî ngê amye pyódu, ngmênê yi yéli y:oo daamuwa m:uu ngmê.^g ¹⁰Yi ngwo u yoo kní y:oo adnyi chaa kígha, n:ii yoo u kwo a kélímí té, u pi ndî ngê wa pyódu ngmê. Nmyo myentee dé, amyenmyin:aa chaa kígha, mu kópu u díy:o Yesu p:uu kópuni nmye nm:uu vyi too, yi kópu kní ye nmyi kélímí mbê dniye.^h

Póól p:uu Tesalonika tpémi yi l:êê díy:o u ngwo dnye ngêpê

¹¹Yi kópu u l:êê díy:o dye ghi yintómu nmyi l:êê díy:o nmo ngêpê nyédi. U yi nmo a kwo, Nmí Mí ngê u nuu u yoo ngê a pyódu nmyine, mu kópu u díy:o u yoo vy:o kaa nmyoo. U wêdêwêdê mbêmê choo a ngêépí nmyo, kópuni mb:aa nmyi kélímí mbêmê u yi nmye adí kwo, Nmí d:uu, u ntââ ngê u ngwo anmyi pyaa dmi.ⁱ ¹²Yi kópu kní yi mbêmê nmí Lémi Yesu u pi ndî ngê anmyi pyódu ngmê, amye chaa kalê nmyo, mu kópu u díy:o nmí Mí, nmí Lémi Yesu Kédisu k:ii mb:aamb:aa ngê nmye wunê nyuwo nódó.^j

Setan u Pi Dono u ngwo wa t:aa

2 ¹Nmí tídê mbwó yoo, nmí Lémi u wo ndî p:uu nmye nmînê danê té. Nmyi lama kíyedê tóó, kuwókuwó wéni ngê nmí Lémi Yesu Kédisu wa a diyé, nipi u kwo wa a danê nmo.^k ²Ngmênê pi woni kní y:oo ala kópu nmye a tpapê ngópu, nmyedpo, Nmí Lémi u wo ndî wunê kî dyimê wo. K:omodanê kópu yila. Yi kópu nmyi nuw:onuw:o u kópu ngê kíngê pyódu, nmyi nuw:o dmi miyó ngê myekíngê pyódu. K:omo tpile pi ngmê ngê yi kópu dêépí tédê nmye vyu, ó ngmênê u kwo Chóó Lémi u Ghê Dmi mbêmê nmye vyu, ó yiné ye pweepwee pee yedê yi kópu nmye nmo d:êê ngê, ngmênê k:omodanê kópu yila, ye namê ng:aa. ³Pi ngmê ngê kíngê dóó nmyo. Yi wéni ghêlí daawa d:ii, pi yilí kní y:oo Chóó Lémi mwiyé wa mb:ii ngmê, u yi y:e daadí kwo, Choo y:enê nmo. Yi ngwo Pi Dono wa t:aa, pini n:ii ngê Chóó Lémi u dêépí kópu dyuu wa kée té. Yi pini u pi ndî ngê wa pyódu, ngmênê nmí Lémi ngê kuwó d:ud:umbiy:e wa dyênê.^l ⁴Yi pini nmí Mí p:uu adí d:uu, tpileni yilí pi kní ye yâpwo dé, yi p:uu amyedí d:uu. Chóó u pi yi pwo wa kní, yâpwo ghê amí ghê, pi kní ye wa vyi, yewo, Nmyi yâpwo u d:aa d:a kâádí, yewo, yâpwo daamu a tóó,

^e 1:7 Mát 25:31 ^f 1:8 Mát 25:41; Lóma 2:8 ^g 1:9 Mát 25:41,46; 2 Pita 3:7

^h 1:10 Kílosa 3:4 ⁱ 1:11 Kílosa 1:10 ^j 1:12 1 Kódin 10:31 ^k 2:1 1 Tes 4:13-17

^l 2:3 2 Tes 2:8

dmyinê châachââ nê.^m ⁵Dini ghi n:ii ngê nmyi vy:o noon:aa kwo, yi kópu dyuu nmye kîn:uu vyi too, apii?

⁶Kópu m:uu nmyi lama a tóó. Yi pini ala ngwo ghêlî daawa t:aa, u dye ghi ngê wa t:aa, mu kópu u dîy:o kópu ngmê ngê u maa da nkoko. ⁷K:omo tpile yi pini doongê ta, ngmênê pi knî y:oo u nuu u kópu dé ala ngwo a d:uud:uu tumo, Chóó Lémi u dēêpî kópu dyuu tumutumu a kéké tumo. N:ii ngê Pi Dono u maa a nkoko ngê, dini ghi n:ii ngê yi máádi wa kpêmî, ⁸Pi Dono yi ngwo wa t:aa, chóó u pi wa knî, ngmênê nmî Lémi Yesu yi ngwo wa a diyé, u kópu mbêmê yi pini wa dyênê. Doo u ntââ yi pini nmî Lémi ngîma daadî kwo. ⁹Yi pini dono dini ghi n:ii ngê wa t:aa, Setan u wêdêwêdê ndîf mbêmê kópu ndîf yilî wadî d:uud:uu dé, pi yilî wa dóó, yi kópu dé yi nyepênyepê u kópu ngê wa pyaa dmi.ⁿ ¹⁰Yi pini d:ud:umbiy:e dono. Yoo ntênê wa dóó té, yi kpadakpada u maa p:uu wa kaa té. Ndëndê kópu dyuu wodaa mb:ii ngópu, ye nmî Lémi ngê kóó k:oo pê kaa too. ¹¹Nyââ, ndëndê kópu dyuu mb:ii ngópu, wod:oo Chóó Lémi ngê kópu dyuu u myeme ngê doo u ntââ ngê pyódu too. Yi kópu u l:êê dîy:o k:omodanê kópu knî ye a kêlîmî té. ¹²Kópu ndëndê ka daa kêlîmî mbê dniye, u yi y:e doo kwo, Dono kópu nmî d:uud:uu dé. Yi kópu u l:êê dîy:o Chóó Lémi ngê wa kpada té.

Ntênê kêlîmî

¹³Nmî tîdê mbwó yoo, dye ghi yintómu nmî Mî nmyi l:êê dîy:o nmo kwunokwuno ngê, mu kópu u dîy:o nmyi nuu ghi dmi nmî Lémi nódo a tóó. Doo u ntââ tumu daanmî ya. Mwiyémwiyé dini ghi ngê nmî Mî ngê a ngmîdi nmyoo, apê, A kópu ndëndê ka wa kêlîmî mbê dmi, a kêê k:oo wanî kaa té, a Ghê Dmi yi mênê wanî yé. Apê, Ntee n:aa tóó, yi Ghéni Dmi ngê yinté wa pyódu té.^o ¹⁴Dini ghi n:ii ngê nmî Lémi u kópu dyuu nmye nm:uu vyu, nmî Mî ngê a danê nmyoo, kóó k:oo kaa nmyoo, mu kópu u dîy:o nmî Lémi Yesu Kédisu ntee a tóó, yinté paa pyaa dmyeno.

¹⁵Nmî tîdê mbwó yoo, yi kópu u l:êê dîy:o nmyi nuw:o dmi miyó ngê kîngê ya, kópuni nmye nm:uu vyi too, myenté kópuni pweepwee pee yedê nmye nmo d:êê too, yi kópu ntênê dpî mgîmî tóó, ye ntênê dmyinê kêlîmî.^p

¹⁶Nmî Mî nódo nmî nuu ghi dmi a tóó, ntênê nmo wunê vwuwo yédi, dye ghi yintómu nmî nuw:o dmi yinê dpo l:âmo. Nmî lama ka tóó, daawa dóó nmo, kóó k:oo wa kaa nmo. Yi kópu u l:êê dîy:o u kwo nmo ngêpê nyédi, nmî Lémi Yesu Kédisu ka nmyi l:êê dîy:o myeno ngêpê nyédi,^q ¹⁷yenmîmo, Yi nuw:o dmi choo a l:âmol:âmo dé, myechoo a wêdêwêdê kîgha dé, kópu mb:aa yilî u ngwo pîdny:oo d:uud:uu dé, u ngwo myepîdny:oo tpapê dé.

^m 2:4 Mát 24:5; Dan 11:36 ⁿ 2:9 Mát 24:24; Tpyuu 13:13 ^o 2:13 1 Tes 1:4; Epeso 1:4-5; 1 Pita 1:2 ^p 2:15 1 Kódin 16:13; Lóma 8:30 ^q 2:16-17 Hipîlu 13:21; 2 Kódin 1:3

**Póól p:uu y:oo u ngwo ye vyi ngópu, yepê,
Nmî l:êê dîy:o dmyina a ngêpê**

3 ¹Nmî tîdê mbwó yoo, nmî l:êê dîy:o dmyina a ngêpê. U yi nmo a kwo, Nmî Lémi ngê choo a ngêêpî nmo, pi yilí kní y:oo u kópu dyuu u ngwo paa ny:ee y:e. Myenté, u kópu dyuu ka ntee nmyi kêlímî mbê dniye, ala wee u kwo pi yilí yinté u kwo myepaa kêlímî mbê dniye.^r ²Nmî l:êê dîy:o myedmyina a ngêpê, nmî Lémi ngê yoo dono yi kêlê paa dyé nmîne. Nmyi lama ka tóó, pi yilí nmî Lémi ka daa kêlímî té.

³Ngmênê nmî Lémi ka nmye kêlímî té, ntênê daawa dóó nmyo. Nmyi gha dmi wa wêdêwêdê kalê té, Setan kwulo wa dyé nmyo.^s ⁴Nmî lama ka tóó, nmî Lémi ngê wunê ngêêpî nmyo, kópuni nmye nm:uu vyi too, yi kópu nmye d:uud:uu t:oo, kópuni ala ngwo nmîne d:êêd:êê té, yi kópu amyenmyin:aa d:uud:uu dé.

⁵U yi nmo a kwo, Nmî Lémi ngê ala kópu nmyi lama a kalê ngê, nmî nuu ghi dmi nmî Mí nódo ntênê a tóó. Myenté, Yesu Kédisu ngê dono yilí ntee doo a vyîmî, u vyîmî pyu ngê yinté paa pyódu nmyine.^t

Yélini dédnyimo dpodo, Póól p:uu u ngwo ye dnye kwódu yé

⁶Nmî tîdê mbwó yoo, nmî Lémi Yesu Kédisu u pi ngê ala kópu nmye nmîne tpapê. Yesu u yoo vy:o yélini a líme nyédi, myedaa dpodo nyédi, yi yéli yi vy:o a pwii dmyeno, nmî dnye dmi daa nyêâm t:oo.^u ⁷Nmyi lama ka tóó, nmyi vy:o dênmea a mgeemgee. Nmyi vy:o ntee nmea a dpodo, yinté myedmyina a dpodo.^v ⁸Nmyi ntépínâ kní yi k:oo dênmeen:aa kmaapî, ngmênê w:êênî mgídî vy:o nmeen:aa dpodo. Yi dpodo têdê nmî chóó nmî ndapî nmea kmênêkmênê, mu kópu u dîy:o u yi nmo dêpwo kwo, Nté ndapî nmo dny:oo a kuwo. ⁹U ntââ nté ndapî nmye p:oo dmy:ee doo, u kópu daapodoo ya, ngmênê tpile nmye dpîp:e dmy:ee ngê, mu kópu u dîy:o u yi nmo doo kwo, nê, Nmî p:uu pîdny:oo a mtyîmwe ngêêpî. ¹⁰Dini ghi n:ii ngê nmyi vy:o nmeen:aa kwo, munmyenê, N:ii daachoo dpodo knomomê, nté kîmê pîpî.

¹¹Yi kópu dé nmye dp:o vyi té, mu kópu u dîy:o ala kópu kud:o ny:oo, nmyi vy:o pi kní ngmê daa dpodo nyédi, a líme nyédi, daa yi k:oo ghê wumê mbumu nyédi. ¹²Nmî Lémi Yesu Kédisu u pi ngê yi yéli yi kuwó dmyinê mbumu, yipi, Nuw:o ngê dmyinê paa, kílí dmyinê dpodo, nmyi ndapî nmyi chóó dmyinê kmênêkmênê.^w

¹³Nmî tîdê mbwó yoo, dmyina a mb:aamb:aa, kîdmyenêngê yé ngmê.^x ¹⁴N:ii ngê nmî kópu dyuu daawa ny:ee knomomê, dpî mya yó, kpeme u kwo dpî yaa dmyeno, mywene u ngwo paa ghê we. ¹⁵Dpodombiy:e u

^r 3:1-2 Lóma 15:30-31; Espo 6:19 ^s 3:3 Njon 17:15 ^t 3:5 Hipílu 12:2 ^u 3:6 1 Tes 5:14
^v 3:7-8 Dpodo 18:3; 1 Tes 2:9 ^w 3:12 1 Tes 4:11 ^x 3:13 Nkal 6:9; 1 Kódin 15:58

kwo nangmê nod:e, mu kópu u díy:o nmyi mbwó, ngmênê u kwo dmyinê kwódu yé.

Póól p:uu yi kuwókuwó kópu

¹⁶Nmî Lémi, n:ii ngê u kwo dpo kââdí nmo, dye ghi yintómu mb:aamb:aa ngê nmye choo a vwuwo. K:omo tpile ló kópu nmye ngmêdé pyaa knomomê, nmye myechoo a vwuwo, kídangê kuwo nmyo.^y

¹⁷Nê Póól, ala kópu dyuu a chóó a kêê ngê n:aa d:êêd:êê. A d:êê a mya yó, alanté n:aa d:êê yédi.^z

¹⁸Nmyo yintómu, nmî Lémi Yesu Kédisu ntênê nmye choo a vwuwo. Wu u dí.